

Date - 05/08/2015

यूपीटीयू का नाम कलाम पर करने को मंजूरी

अमर उजाला ब्यूरो

फैसला 5



उत्तर प्रदेश प्राविधिक
विश्वविद्यालय (संशोधन)
विधेयक 2015 के
प्रारूप को मंजूरी

लखनऊ। उत्तर प्रदेश प्राविधिक विश्वविद्यालय (यूपीटीयू) का नाम डॉ. एपीजे अब्दुल कलाम प्राविधिक विश्वविद्यालय उत्तर प्रदेश होगा। मुख्यमंत्री अखिलेश यादव ने विदेश यात्रा से लौटने के बाद पूर्व राष्ट्रपति को श्रद्धांजलि देते हुए यह घोषणा की थी। कैबिनेट ने मंगलवार को इसके लिए उत्तर प्रदेश प्राविधिक विश्वविद्यालय (संशोधन) विधेयक 2015 के प्रारूप को मंजूरी दे दी।

कैबिनेट की बैठक में यह भी फैसला किया गया कि विश्वविद्यालय अपने संसाधनों से नए परिसर में डॉ. कलाम व अन्य प्रख्यात वैज्ञानिकों की स्मृति में एक स्मारक और केंद्रीय पुस्तकालय का निर्माण कराएगा। इसके अलावा संबद्ध कॉलेजों के छात्रों व उद्योगों के हित में विश्वविद्यालय में स्नातकोत्तर के आधुनिक कोर्स, शोध कार्यक्रम चलाने, राजकीय कॉलेजों में अवस्थापना सुविधाओं व प्रयोगशालाओं को ठीक कराया जाएगा। वहीं संबद्ध कॉलेजों व निजी कॉलेजों के लिए फैकल्टी डवलपमेंट प्रोग्राम चलाया जाएगा

और इनोवेशन को प्रोत्साहन दिया जाएगा। नई प्रौद्योगिकी का व्यावहारिक तकनीकी ज्ञान छात्रों को दिया जाएगा। उत्तर प्रदेश वस्त्र प्रौद्योगिकी संस्थान कानपुर में हथकरघा बुनकरों और वस्त्र हस्त शिल्पियों के लिए कौशल विकास केंद्र खोलने, विश्वविद्यालय विद्या परिषद में प्रमुख उद्योगों के प्रतिनिधियों को बतौर विशेष आमंत्रित सदस्य शामिल करने, औद्योगिक क्षेत्र की जरूरतों के अनुरूप कोर्स में संशोधन, परीक्षा प्रणाली में सुधार तथा काउंसलिंग, संबद्धता की संपूर्ण प्रक्रिया सरल करने को परामर्शदात्री समिति गठित करने का निर्णय भी लिया गया।